



PROĠETT PARROĊĊA SAN ĠORĠ  
2020-2022

Il-Mejjet  
Ktieb ta' talb



Aħna nemmnu fil-ħajja ta' dejjem.  
Kull persuna li titnissel tibqa' tgħix  
għal dejjem. Dan il-ktieb ta' talb  
jista' jgħinek biex titlob għall-mejtin.  
Permezz tiegħu tista' tagħmel karità  
billi titlob għal dawk li ħallewna.  
It-talb għandu l-kapaċità li jgħin  
fil-proċess ta' *bereavement*. It-talb  
għandu l-kapaċità li jfejjaq griegħi  
kkawżati minn persuni li issa mietu.  
It-talb għandu l-qawwa li jwassalna  
nħallu lill-għeżiež tagħna jmorru  
fil-paċi. Aghmel dan l-att ta' mħabba  
u itlob għall-mejtin. Il-Mulej għadda  
mill-proċess tal-mewt għalina biex  
aħna nemmnu fil-qawmien.

# SAN DAMJAN TA' MOLOKAI

## Qaddis għal min hu minsi u abbandunat

Josef de Veuster (1840-1889) kien żagħżuġ fuq tiegħu li kien iħobb jgħix, saħansitra kien jipparteċipa f'kompetizzjonijiet tal-iskating f'raħal twelidu. Trabba f'familja devota ħafna fi Tremelo, il-Belġju, u għażel li jimxi fuq il-passi ta' ħuh il-kbir u jingħaqad ma' ordni religjuż. Daħal mal-Kongregazzjoni tal-Qlub Imqaddsa ta' Ġesù u ta' Marija fl-1859 u ħa l-isem ta' Damjan. Huwa magħruf għall-ħegġa missjunarja li kellu. Fl-1863 offra li jmur il-missjoni fil-Hawaii minflok ħuh li kien marradi. Iż-żelu li kellu lejn il-Missjoni malajr rah imlaqqam 'il-Qaddis tal-Lebbużi' u fl-2009 huwa ġie kkanonizzat mill-Papa Benedittu XVI bil-festa liturgika tiegħu tigi ċcelebrata fl-10 ta' Mejju.

Damjan wasal f'Hanolulu fl-1864 u ġie ordnat qassis f'Mejju ta' dik l-istess sena, fejn għamel għaxar snin imexxi l-merħla tiegħu mingħajr l-ebda problema partikolari. Dan kollu nbidel malli faqqgħet il-lebbra fil-pajjiż. Dakinhar il-lebbra kienet għadha bla fejqan u kienet tikkonsisti fit-taħsir tal-ġisem ftit ftit. Il-morda kienu jintbagħtu jmutu waħedhom fuq il-gżira ta' Molokai bl-ebda tama li jerġġu jaraw lill-gheżiež tagħhom.

L-Isqof tal-Hawaii Mons. Louis Maigret xtaq ħafna jibgħat lil xi qassisin jaqdu lill-morda f'Molokai, imma kien jaf li jkun qed jikkundanna lil dak li jkun għall-mewt. Huwa ddecieda li jsejjaħ għal voluntiera u Damjan mill-ewwel

aċċetta. Huwa telaq għal Molokai fl-10 ta' Mejju 1873 u biex jibza' għal haġtu kien jgħix waħdu taħt sigra.

Għal sittax-il sena qeda l-ministeru tiegħu bħala "missier l-ikkundannati". Huwa kien jicċelebra s-sagramenti, jagħti struttura lill-komunità, jibni d-djar u jdewwi lill-morda. Damjan kien jgħin lill-morda anki fuq livell mentali, peress li kienu jqisu lilhom infushom ikkundannati għall-mewt. Bosta kienu jillaxkaw mill-atteggjament tagħhom u jaqgħu f'haġja midinba.

L-iskop primarju ta' San Damjan kien li jressaq lil-lebbużi lejn Alla u dan kien jirrikjedi li jerga' jagħti t-tama lill-morda. F'Molokai, Damjan kien iħaffer l-oqbra hu stess għall-morda biex jurihom li ġisimhom, għad li marid, haqqu d-dinjità kolha u allura anki l-atteggjament tagħhom għandu jkun wieħed dinjituż. B'dawn il-ġesti hu wassal lill-morda biex jerggħu jibdew jittamaw fil-haġja ta' dejjem. Sal-mewt ta' Damjan il-gżira ta' Molokai kienet ikkonvertiet għar-religjon Kattolika.

Fl-1888 ingħaqdu ma' Damjan, Santa Marija Cope u xi sorijiet Franġiskani minn Syracuse fi New York. Cope daret ukoll b'Damjan xhin eventwalment marad bil-lebbra. Huwa miet fl-età ta' 49 sena fil-15 ta' April, 1889 u kien diġà meqjus bħala eroj umanitarju. Ġie midfun taħt is-sigra li kien jorqod għad-dell tagħha, imma fl-1936 ir-Re tal-Belġju talab li San Damjan jiġi midfun f'art twelidu, u din it-talba ġiet milqugħa.

San Damjan irrifjuta kemm-il darba li jitlaq lil Molokai minħabba ż-żelu li kellu biex jirbaħ il-qlub għal Kristu. F'itra lil hih jiktiblu hekk: "Hafna nies jithassruni u jgħidu li jiena xortija ħazina, imma dan mhuwiex minnu, għaliex jiena l-izjed missjunarju ferħan". Is-sagrificċju ta' Damjan huwa bħal dak ta' Kristu kif naqraw fi Ġw 15:13: "Hadd m'għandu mħabba akbar minn din: li wieħed jagħti ħajtu għal ħaddieħor". Il-Papa San Ġwanni Pawlu II qal hekk waqt il-beatifikazzjoni ta' San Damjan: "X'seta' offra aħjar lil-lebbużi l-oħra waqt li kienu qed imutu mewta qalila, milli l-fidi tiegħu stess fl-imħabba ta' Kristu u li Alla hu mħabba? Hu sar lebbuż fost il-lebbużi u lebbuż għal-lebbużi. Huwa bata u miet bħalhom bil-konvinzjoni li ha jqum ma' Kristu, għaliex Kristu hu l-Mulej!".

## **1. Offerta tal-Quddiesa b'suffragju tal-Erwieħ tal-Purgatorju**

Missier Etern, ftakar li bi mħabba kbira l-uniku Iben tiegħek waqqaf is-sagrifiċċju tal-Quddiesa mhux biss għall-ħajjin, iżda wkoll għal dawk kollha li ħallewna. Għalhekk noffrilek dan is-Sagrifiċċju tal-Imħabba għal ruħ (N.N.) u għal dawk kollha li għandhom bżonn l-għajnuna sabiex b'hekk inti, Alla tal-akbar ħniena, ittaffi t-tbatijiet tagħhom u tagħtihom bla dewmien il-ħelsien mill-pieni tal-Purgatorju. Ammen.

## **2. Għall-Ulied**

a. Ilqa', o Mulej, ir-ruħ ta' ibni/binti illi inti għoġbok issejjaħ għal għandek minn din id-dinja u naddafha minn kull dnub sabiex b'hekk tkun tista' tgawdi mill-ferħ etern li qatt ma jispiċċa u tingħaqad mal-qaddisin kollha fil-glorja tal-Qawmien. Int gietek ħniena minn dik l-armla li kienet qed tibki l-mewt ta' binha u tajthulha fi ħdanha lura ħaj. Inti mort fid-dar ta' Ġajru u tajt lura l-ħajja lil bintu. Jiena nemmen fik u naf li inti tiġborna flimkien fid-Dar tal-Missier fejn hejjejt ilna post. Nitolbok, iżda, li tagħtini s-saħħa u daqstant ieħor il-paċi biex naċċetta r-rieda tiegħek għal dan iż-żmien ta' firda mill-għeżież tiegħi. O Vergni Mbierka, Omm Addolorata, li f'riglejn is-salib sofrest dulur hekk kbir hekk li ġejt imsejja Sultana tal-Martri, nitolbok li ssaħħaħ l-ispirtu mfarrak tiegħi u li tagħtini ċ-ċertezza li fi żmien qasir nerġgħu nkunu flimkien, bi Kristu Ġesù Sidna. Ammen.

b. O Mulej, int li rajt iġelben minn għajnejna d-dmugħ ta' tbatija kbira għall-mewt tal-għażiż/a iben/bint tagħna, nitolbuk,

isma' x-xewqa ta' qalbna li nemmu u nafdaw li għalkemm m'aħniex nifmu, din kienet ir-rieda tiegħek. Fakkarna fl-imħabba tiegħek anki matul in-niket tagħna. Ammen.

### **3. Għall-Ġenituri**

O Alla ta' ħniena u mħabba bla qies, nitlobok tisma' t-talb tiegħi għall-ħelsien fil-pront ta' omni/missieri mill-Purgatorju. F'għieħ it-tbatija li sofrew minħabba fija u l-ġid li dejjem xtaqli f'kull mument, għall-ħniena tiegħek eħlishom mill-pieni tal-Purgatorju. Daħħalhom fit-tgawdija tiegħek sabiex ma jiqfux jitolbu li ġurnata jiena wkoll narahom fis-Sema u ma ninfired qatt iktar minnhom. Ammen.

### **4. Għall-Koppji miżżewġa**

O Mulej ta' tjeba bla qies, int li għollejt għad-dinjità ta' sagrament iż-żwieġ imqaddes u li għallimt lill-miżżewġin iħobbu lil xulxin b'dik l-imħabba li tixbah ir-rabta tiegħek mal-Knisja l-Gharusa tiegħek, bla ma jieqfu qatt juru mħabbithom lejn xulxin; ilqa', nitlobok, it-talb li jien qed naghmillek għar-ruħ tal-għażiż/a żewġi/marti (N.N) li inti tajtni matul din il-ħajja u li inti issa sejjaħt għal għandek. Għallimni biex inqiegħed biss fik it-tama u l-hena tiegħi.

Mulej, ilqa' fi ħdanek dik ir-ruħ imbierka, u waqt li tisma' t-talb li j/tagħmillek għalija, aghmel li jiena ngħix ħajja qaddisa biex jistħoqqli li ningħaqad magħkom fil-glorja għal dejjem ta' dejjem. Ammen.



## **5. Għall-Ġenituri u l-Benefatturi**

O Mulej, int li l-gost tiegħek taħfer lill-midneb, itfa' l-ħarsa tiegħek ta' ħniena fuq l-erwieħ tal-ġenituri, ħbieb u benefatturi tiegħi, u għall-merti ta' Ġesù Kristu, li jingħata għalina f'dan is-Sagrificċju, għall-imħabba ta' Ommna Marija u l-interċessjoni ta' San Gużep, tal-Angli u tal-Qaddisin kollha tas-Sema, aghmel li bla dewmien jidhlu fil-glorja eterna tal-Ġenna. Ammen.

## **6. Għal xi persuna għażiza**

Isma', o Mulej, il-lehen tiegħi li bih nitolbok li jkollok ħniena mir-ruħ għażiza ta' (N.N.) li int għoġbok issejthiha mill-jasar ta' din id-dinja. O demm għażiz u prezzjuż ta' Ġesù li jiena noffri f'dan is-Sagrificċju qaddis, naddafha minn kull tebgħa, u għall-ħniena infinita tiegħek agħtiha serħan u paċi u daħħalha fix-Xirka tal-Qaddisin, fl-hena bla tmiem, fis-sbuħija tad-dawl divin tiegħek. Agħtiha, Mulej, il-mistrieħ ta' dejjem, id-dawl ta' dejjem jiddi lilha u tistrieħ fis-sliem ta' dejjem. Ammen.

## **7. Għal persuna li wegġghetni**

Mulej, aħfer lill-għedewwa tiegħi u lil dawk kollha li ppruvaw iwegġghuni jew jonqsuni. Fil-ħniena tiegħek ħares lejn dawk li jien narahom bħala għedewwa u agħtihom il-grazzja li jaraw l-imħabba ta' Kristu f'kulma nagħmel u fl-imġiba tiegħi lejhom.

Illum nixtieq nitlob għal din il-persuna (N.N.), li dment li kienet tgħix hawn fostna għamlitli ħajti martirju. Issa ħalliet

din id-dinja u marret fl-eternità. Tħallinix nobgħodha jew nixteqilha d-deni; għall-kuntrarju, imla lil qalbi bil-paċi li tiġi biss milli jien inħobb lilek kif ukoll lill-għedewwa tiegħi.

Agħtini l-grazzja mhux biss li lil din il-persuna naħfrilha, imma li nbierrek ukoll lil dawk kollha li jippersegwitawni, għaliex b'hekk inkun qed nara xbieha tal-grazzja tiegħek. Għal dan kollu nfahħrek u nirringrazzjak. Nitolbok, Mulej, tħarisx lejn dnubietha, imma fl-isem imbierek ta' Ġesù agħtiha l-maħfra u l-ħajja eterna. Ammen.

## **8. Talba lil Marija Santissima għall-Erwieħ tal-Purgatorju l-iktar minsija**

O Marija, ħniena ta' dawk l-erwieħ li qegħdin fil-Purgatorju biex jiġu msoffija u li ma għandhom lil ħadd fid-dinja jahseb fihom. O Marija, Omm twajba, itfa' fuqhom il-ħarsa ħanina tiegħek. Heġġeġ lil tant Insara ta' qalb tajba biex jitolbu għalihom, u nitolbuk tidħol għalihom. *Salve Regina.*

## **9. Talba lil Ġesù Kurċifiss**

Hawn jien, o Ġesù maħbub tiegħi, mixħut quddiem il-preżenza mqaddsa tiegħek, nitolbok bl-akbar ħrara li tistampa fil-qalb tiegħi sentimenti ta' fidi, ta' tama u ta' mħabba, ta' dulur ta' dnubieti u ta' proponiment li ma noffendik qatt iżjed. Filwaqt li bl-imħabba u l-ħniena kollha sejjer ingib quddiem għajnejja l-ħames pjagi tiegħek, ibda minn dak li qal fuqek il-qaddis profeta David: "Nifduli jdejjja u riġlejja, għaddewli għadmi kollu". *Missierna, Hobżna, Sliema, Qaddisa, u Gloria.*

## 10. De Profundis (Salm 130)

Minn qiegħ l-art insejjaħlek, Mulej:  
isma', Sidi, il-leħen tiegħi!  
Ha jkunu widnejk miftuħa,  
jiena u nitolbok bil-ħniena.  
Jekk tal-ħtijiet int tagħti kas, Mulej,  
Sidi, min jista' jzomm sħiħ?  
Imma għandek hemm il-maħfra,  
biex hekk inqimuk fil-biza' tiegħek.

Jien lill-Mulej nistenna,  
ruħi f'kelmtu tittama.  
Tistenna ruħi lil Sidi,  
aktar milli l-għassiesa s-sebħ.  
Aktar milli l-għassiesa s-sebħ,  
jistenna Izrael lill-Mulej!  
Għax għand il-Mulej hemm it-tjieba,  
u l-fidwa għandu bil-kotra.  
Hu li jifdi lil Izrael  
minn ħtijietu kollha.

## 11. Għall-Mejtin

Nitolbuk, o Mulej għall-ġenituri u ħbieb kollha, li nafu li  
ħallewna matul dawn is-snin; għal dawk li matul ħajjithom  
kollha kellhom il-fidi fik, li fdaw fik, li ħabbewk; kif ukoll għal  
dawk li ma fehmu xejn u li fittxewk b'mod żbaljat; u fl-aħħar  
nett għal dawk li int urejthom min tassew int, ħniena u mħabba  
bla tarf. Aghmel, o Mulej, li tasal il-ġurnata li lkoll kemm aħna  
għad ninghaqdu flimkien għal festa waħda fis-Sema. Ammen.

## **12. Fil-mewt ta' Saċerdot**

O Mulej tant ħanin, li kemm domt fostna fdajt il-Kelma u s-Sagramenti lis-saċerdot qaddej tiegħek (N.N.), agħtih issa l-grazzja li jgawdik fil-Liturġija tas-Sema. Nirringrazzjak f'isem il-persuni kollha li ħadem magħhom għall-grazzji li int xerridt permezz tiegħu, filwaqt li nitolbok turi ħniena miegħu fid-dgħufijiet tiegħu. Ilqgħu fis-saltna tiegħek tas-sliem. Bi Kristu Ġesù Sidna, is-Saċerdot il-Kbir. Ammen.

## **13. Fil-mewt ta' Reliġjuż/a**

Mulej, int li ssejjaħ lil kull bniedem għall-qdusija, nitolbok għar-ruħ għażiża ta' ħuna/oħtna (N.N.), u li fil-ħajja kienet ikkonsagrata kollha kemm hi għalik. Missier Qaddis, f'isem tant persuni li għenet bit-talb u bil-ħidma, nirringrazzjawk għall-vokazzjoni ta' din ir-ruħ. Nitolbuk biex ma tħarisx lejn il-ħtijiet li frott id-dgħufija setgħet għamlet, iżda bil-grazzja tiegħek tilqagħha fil-glorja ta' dejjem flimkien mal-Qaddisin fis-Sema. Ammen.

## **14. Għal persuna li mietet wara marda twila**

O Mulej, li sejjaħt fi ħdanek lil (N.N.), li fil-ħajja tiegħu/tagħha qasam/qasmet fil-passjoni ta' lbnek fil-ġisem u fir-ruħ, f'għieh it-tbatija li sofra/sofriet fil-mard tiegħu/tagħha, agħtih/a l-grazzja tal-premju fil-glorja tal-Ġenna. B'Ġesù Kristu Sidna. Ammen.

## **15. Fil-mewt ta' żaghżugh/a**

O Mulej, int li tagħti l-ħajja lill-bniedem, int qed tara l-wegħha kbira ta' din il-familja li tilfet lil (N.N.), wiehed/waħda minn uliedha, f'età hekk tenera fuq din l-art; aħna nafdawh/a f'idejk. Filwaqt li diffiċli nifhmu r-rieda tiegħek, nemmnu li int se tieħu ħsiebu/ha għal dejjem hemm fejn nixxennqu li aħna wkoll għad naslu. Bi Kristu Sidna. Ammen.

## **16. Għal min imut b'mewt ħabta u sabta**

O Mulej Missier tagħna, sabbarna bis-saħħa ta' mħabbtek u dawwal dan in-niket tagħna u aċcertana li dan/din ħuna/oħtna (N.N.) maħsud/a minn fost l-għeżież tiegħu/tagħha b'mewt għall-għarrieda, j/tgħix issa hieni/ja għal dejjem fi ħdanek. Ibgħat lil Ommok Marija, li kienet wieqfa taħt is-salib tiegħek, biex tkun mal-għeżież tiegħu/tagħha. Dan nitolbuhulek bi Kristu Ġesù Sidna. Ammen.

## **17. Talba lil Ġesù Sagramentat**

O Ġesù Sagramentat, ikollok ħniena u karità mill-erwieħ tal-Purgatorju, taffilhom il-pieni, eħlishom min-nar, ħudhom il-Ġenna miegħek, ħalli jiġu jgawduk għall-eternità.

## **18. Supplika lil Ġesù għall-Erwieħ tal-Purgatorju**

O Ġesù wisq maħbub, illum nipprezentawlek il-bżonnijiet tal-erwieħ tal-Purgatorju. Huma qed isofru u jixtiequ ferm li jiġu għandek, il-Hallieq u s-Salvatur tagħhom, biex jibqgħu miegħek għal dejjem. Nirrikkmandawlek, o Ġesù, l-erwieħ

kollha tal-Purgatorju, b'mod speċjali dawk li mietu b'mod mhux mistenni f'xi incident, xi tragedja jew xi marda, mingħajr ma setgħu jhejju ruħhom. Nitolbuk ukoll għall-erwieh abbandunati. Nitolbuk, Mulej, b'mod partikulari li jkollok ħniena mill-erwieh tal-ġenituri tagħna, ħbieb, familjari, u dawk tal-għedewwa tagħna. Ilqa', o Ġesù maħbub, dawn it-talbiet umli tagħna. Nipprezentawhomlok minn idejn Marija Santissima, San Ġużepp u l-Qaddisin kollha tas-Sema. Ammen.

## **19. Talba universali għall-Erwieh tal-Purgatorju - Litanija**

O Ġesù, inti li batejt u mitt biex il-bnedmin kollha jiksbus-salvazzjoni u l-ferħ etern, isma' l-ilħna umli tagħna li qed jitolbuk ħniena għall-erwieh...

Tal-għeżież ġenituri u nanniet – *Mulej, ħniena.*

Tal-aħwa u ta' dawk kollha li jiġu minna – *Mulej, ħniena.*

Tal-parrinijiet tal-Magħmudija u tal-Grizma tal-Isqof – *Mulej, ħniena.*

Tal-benefatturi spiritwali u materjali – *Mulej, ħniena.*

Tal-ħbieb u l-ġirien – *Mulej, ħniena.*

Ta' dawk kollha li l-imħabba u d-dmir iġagħluni nitlob għalihom – *Mulej, ħniena.*

Ta' dawk kollha li htija tiegħi setgħu garrbu xi tbatija jew ħsara – *Mulej, ħniena.*

Ta' dawk kollha li huma tant għal qalbek – *Mulej, ħniena.*

Ta' dawk kollha li għandhom xewqa kbira li jingħaqdu miegħek – *Mulej, ħniena.*

Ta' dawk kollha li qed ibatu pieni mill-iktar ħorox – *Mulej, ħniena.*

Tal-erwieħ abbandunati – *Mulej, ħniena.*

Ta' dawk kollha li jinsabu fil-Purgatorju – *Mulej, ħniena.*

Ta' dawk kollha li qdew il-Knisja – *Mulej, ħniena.*

Tal-għonja li issa imma huma foqra – *Mulej, ħniena.*

Tal-qawwija li issa huma mill-iktar imsejknha – *Mulej, ħniena.*

Ta' dawk li kienu spiritwalment għomja imma issa qed jaraw il-bluha tagħhom – *Mulej, ħniena.*

Ta' dawk ittraskurati li għaddew ħajjithom fl-għazz – *Mulej, ħniena.*

Tal-foqra li qatt ma fittxew it-teżori tas-Sema – *Mulej, ħniena.*

Tal-bierda li ddedikaw ftit li xejn ħin għat-talb – *Mulej, ħniena.*

Ta' dawk bla kont li ttraskuraw li jagħmlu opri tajba ta' karità – *Mulej, ħniena.*

Ta' dawk ta' ftit fidi li rari resqu għas-Sagramenti – *Mulej, ħniena.*

Ta' dawk li ma hejjewx ruħhom għall-ħajja ta' dejjem – *Mulej, ħniena.*

Ta' dawk li warajhom ħallew tbatija u ingustizzji anki fil-wirt – *Mulej, ħniena.*

Ta' dawk li l-Gudizzju Divin għalihom se jkun tassew iebes billi lilhom gie mogħti ħafna – *Mulej, ħniena.*

Tal-Papiet, tar-Rejiet u l-Gvernijiet – *Mulej, ħniena.*

Tal-Isqfijiet u s-saċerdoti – *Mulej, ħniena.*

Tar-religjużi, l-erwieħ ikkonsagrati u l-missjunarji – *Mulej, ħniena.*

Tal-għalliema u d-diretturi spiritwali – *Mulej, ħniena.*

Tad-difensuri tal-fidi – *Mulej, ħniena.*

Tal-migranti li mietu fil-vjaġġ – *Mulej, ħniena.*

Ta' dawk li sabu qabarhom fil-baħar – *Mulej, ħniena.*

Ta' dawk li mietu f' salt wiehed – *Mulej, ħniena.*

Ta' dawk li mietu bil-kanċer, bl-Aids, bil-Coronavirus, jew b'xi mard ieħor – *Mulej, ħniena.*

Tal-persuni li temmew ħajjithom b'idejhom – *Mulej, ħniena.*

Tal-persuni li wettqu jew assistew għall-abort – *Mulej, ħniena.*

Ta' dawk li se jmutu matul dawn l-erbgha u għoxrin siegħa – *Mulej, ħniena.*

Ta' ruħi, meta għad tidher quddiem il-Missier Etern – *Mulej, ħniena.*

## **20. Għall-Agonizzanti**

O Ġesù ta' qalb l-aktar ħelwa, ningħaqad f'qalbi mal-agunija tal-Qalb Imqaddsa tiegħek u mad-duluri ta' Ommok Immakulata; aħsel f'demmek il-midinbin tad-dinja li f'dan il-lejl (jew f'dan il-jum) se jgħaddu għal ħajja oħra. O qalb agonizzanti ta' Ġesù, ikollok ħniena mill-moribondi, inti li tgħix u ssaltan għal dejjem ta' dejjem. Ammen.

## **21. Il-Midinbin għandhom prijorità**

(Mid-Djarju ta' Santa Fawstina Kowalska, par. 1541)

“Binti, ħajjar lill-erwieħ jgħidu l-kurunella (tal-Ħniena Divina) li jiena tajtek. Jiena nieħu gost nagħtihom dak kollu li huma jitlobuni permezz tal-kurunella. Meta midinbin b'qalbhom iebsa jgħiduha, jiena nimlielhom ruħhom bil-paċi, u s-siegħa tal-mewt tagħhom tkun waħda hienja.

Ikteb dan għall-erwieħ li jinsabu għaddejjin mill-għawg; meta ruħ serjament tintebaħ bil-gravità tad-dnubiet tagħha,



meta l-abbiss kollu tal-miżerja li fih hi ntefġet jidher quddiem għajnejha, hi m'għandhiex tiddispra, imma bil-fiduċja għandha tintefa' f'dirgħajn il-Ħniena tiegħi, bħalma tarbija tintefa' f'dirgħajn l-omm maħbuba tagħha. Dawn l-erwieh għandhom dritt ta' prijorità fuq il-Qalb ħanina tiegħi; huma l-ewwel li jilhqqu l-Ħniena tiegħi. Għidilhom li l-ebda ruħ li sejthet il-Ħniena tiegħi ma giet iddiżappuntata jew umiljata. Jiena nitpaxxa b'mod speċjali b'ruħ li poġġiet il-fiduċja tagħha fit-tjubija tiegħi. Ikteb illi meta huma jgħidu din il-kurunella fil-preżenza tal-moribond, jiena nidhol bejn Missieri u l-moribond mhux biss bħala Mħallef ġust iżda bħala Salvatur mimli ħniena”.

## **22. Kurunella b'suffraġju tal-Erwieħ tal-Purgatorju** (tingħad fuq il-kuruna tar-Rużarju)

*(Fuq iż-żibeg tal-Missierna)*

O Qalb Divina ta' Ġesù,  
ikkonverti lill-midinbin,  
salva 'l-moribondi  
u eħles lill-erwieh imqaddsa tal-Purgatorju.

Agħtihom, o Mulej, il-mistrieħ ta' dejjem,  
id-dawl ta' dejjem jiddi lilhom,  
jistrieħu fil-paċi.

Ammen.

*(Fuq iż-żibeg tas-Sliema)*

Ġesù, Marija, Ġużeppi, jien inħobbkom, salvaw l-erwieh.  
(x10)

*(Wara l-ħames posta)*

Skont l-intenzjoni tal-Papa: Missierna, Sliema u Glorja.  
Salve Regina lill-Madonna b'suffragju tal-erwieħ.

### **23. Jekk tħobbni, tibkix** (Santu Wistin)

Tibkix it-tluq tiegħi. Isma' dan il-messagg. Jekk għandek idea tal-misteru kbir tas-Sema fejn ngħammar jien, kieku kellek tara u tisma' dak li nara u nħoss jien f'dan l-orizzont bla tmiem u f'dak id-dawl li jinfed u jidħol kullimkien, kieku ma tibkix. Ninsab mixrub mis-seħer ta' Alla, mis-sbuħija tiegħu bla qies. Il-ħwejjeg tal-imghoddi ma huma xejn quddiemu. Għalik hemm imħabti, tjubija li int qatt ma tista' tifhem. Iltqajna maż-żmien u tħabbibna; imma dan kien kollu għal ftit ħin u limitat. Issa qed ngħix bit-tama u fl-istennija sabiħa tal-migja tiegħek fostna. Hu ħsiebi. Fil-battalji tiegħek immira lejn din id-dar meraviljuża fejn la hemm mewt u fejn noqogħdu flimkien f'rabta safja u intensa, fl-għajn tal-ferħ u l-imħabba. Jekk tassew tħobbni, tibkix.

### **24. Ibqa' magħna** (Anna Maria Canopi)

Ibqa' magħna, Mulej Ġesù, għaliex mingħajrek il-mixja tagħna tinzel fid-dalma tal-lejl. Ibqa' magħna, Mulej Ġesù, biex tmexxina fit-toroq tat-tama li ma tmutx. Sahħaħna bil-Kelma tiegħek u bil-ħobż tal-qawwija. Ibqa' magħna, o Mulej, sal-aħħar siegħa meta nagħlqu għajnejna biex nifthuhom għal wiċċek mibdul mill-glorja u nsibu ruħna f'dirghajn il-Missier, fis-Saltna tal-gmiel etern. Ammen.

## 25. Titlaqniex (Frère Roger ta' Taizé)

O Mulej, int jisgħobbik għall-mewt tal-ħbieb tiegħek, tħalliniex negħrqu fin-niket għall-mewt tal-għeżież tagħna. Inti tħoss il-piż tal-mewt ta' dawk li nħobbu. Permezz ta' Ġesù Kristu li sofrta l-agunija għal kull persuna, inti tbatu ma' dawk li jkunu għaddejnin mill-prova. Permezz tal-qawmien ta' Kristu inti tiġi biex tħaffef il-piż tqil u tifthilna għajnejna għall-kobor tal-imħabba. Permezz tiegħu inti ttennilna bla waqfien is-sejha: "Ejja warajja! Jien ta' qalb ħelwa u umli. Fija ssib il-mistrieħ, u meta tistrieħ fija, issir taf x'inhil l-vera paċi".

## 26. Talba għall-ħajja (Il-Papa Benedittu XVI, 27 ta' Novembru 2012)

Mulej Ġesù, int li żżur u tbierek bil-preżenza tiegħek lill-Knisja u l-istorja tal-bnedmin; int li fis-Sagrament meraviljuż tal-Ġisem u Demm tiegħek iddaħħalna biex nieħdu sehem mill-ħajja Divina u tagħtina l-okkażjoni biex niggustaw il-ferħ tal-ħajja eterna; aħna nadurawk u nberkuk. Mixħutin quddiemek, għajn u ħallieq tal-ħajja, u tassew preżenti f'nofsna, nitolbuk, kebbes fina r-rispett lejn kull ħajja umana li titwieled, agħtina l-grazzja li naraw fil-ġuf matern l-opra tal-għaġeb tal-ħallieq, iddisponi l-qлуб tagħna biex nilqgħu b'għerożità kull tarbija li tieħu l-ħajja. Bierek lill-familji, qaddes l-għaqda bejn il-koppji u agħtihom il-frott ta' mħabbithom. Dawwal bid-dawl tal-Ispirtu l-għazliet li jagħmlu l-gvernijiet sabiex il-popli u n-nazzjonijiet jagħrfu u jirrispettaw il-qdusija tal-ħajja u ta' kull persuna. Iggwida l-ħidma tax-xjenzati u t-tobba sabiex il-progress jikkontribwixxi għall-ġid tal-persuna umana u ħadd

ma jbati l-ghaks jew l-ingustizzja. Aghti l-karità kreattiva lill-amministraturi u lill-ekonomisti biex jagħrfu jipprezentaw u jmexxu 'l quddiem kundizzjonijiet tajbin biżżejjed biex il-familji żgħażaġh ikunu miftuħa għat-twelid ta' wlied godda.

Farraġ lil dawk il-koppji li qed ibatu għax ma jistax ikollhom tfal u fit-tjieba tiegħek hu ħsiebhom.

Għallem lil kulhadd jieħu ħsieb lill-orfni u lil dawk abbandunati biex dawn iħossu l-imħabba u l-faraġ tal-Qalb Divina tiegħek.

Flimkien ma' Ommok Marija, dik li emmnet u li fiha tnissilt int u ħadt in-natura umana, mingħandek nistennew, Iben veru u waħdieni u Feddej tagħna, il-qawwa li nħobbu u naqdu lill-ħajja u nistennew li ngħixu fik b'rabta mat-Trinità Qaddisa. Ammen.

## **27. Talba ta' ġenituri f' miscarriage**

Missier Qaddis, filwaqt li aħna l-ġenituri qed nibku għat-telfa tat-tarbija tagħna li kienet għadha ma twelditx, għinna nemmnu fl-eterinità, għax dan mhux it-tmiem. Minkejja t-tbatija kbira li qed iħossu, aħna nemmnu li għad naraw it-tarbija tagħna ferħana miegħek fil-Ġenna. Filwaqt li bil-mod il-mod nippruvaw naċċettaw dak li ġara, nitolbuk, għinna nibqgħu ankrati miegħek. Dan nitolbuhulek bi Kristu Sidna. Ammen.

## **28. Talba għal ġenituri f' miscarriage**

Mulej, jien ma nafx x'inhi t-tbatija ta' min jitlef tarbija f' *miscarriage*, iżda naf kemm tista' tkun diffiċli għalihom.

Uhud minnhom huma rrabjati ghalik ghax hadtilhom it-tarbija qabel twelditilhom. Ohrajn tbieghdu mill-fidi ghax m'ghadhomx jafdawk. Int tifhem kull emozzjoni li huma jhossu u tagħdirhom. Ghinhom jaffaċċjaw dan iż-żmien iebes b'mod li jghinhom ifiqu. Poġġi f'ħajjithom persuni li jghinuhom iħossu l-imħabba tiegħek mill-ġdid. Il-Vergni Mqaddsa Marija tkun ta' kenn għalihom. Bi Kristu Sidna. Ammen.

## **29. Lil Marija, Omm it-trabi li ma twildux**

Marija, Omm it-trabi li ma twildux,  
ilqa' fil-ġuf verginali tiegħek  
liż-żgħar kollha maqtula mill-kefrija umana.  
Ha taqla' l-Qalb safja tiegħek  
il-ħniena għaċ-ċkejknna innoċenti martri  
u tagħti l-grazzja tal-indiema  
lil dawk li kkawżaw jew ikkollaboraw fil-mewt tagħhom.  
Omm Qaddisa ta' Alla, itlob għal kulhadd  
u aħfrilna għax dnibna kontra Alla u kontra ħutna.  
Ammen.

## **30. Inti qieghed hemm** (Ernesto Olivero fil-pandemija tal-Covid-19)

Ninsab konvint illi inti tinsab qrib dawk il-persuni li jmutu waħidhom. Xi drabi fuq is-sodda tal-isptar ikollhom biss xi ritratt ta' neputi, xi qalb jew kartolina. Inti tkun hemm viċin kull wieħed minnhom, tkun hemm waqt li jkunu jissieltu, tkun hemm biex tiġbor l-aħħar nifs, xhin iċedu mħabbithom lilek. Inti tkun qrib, tmut magħhom biex teħodhom hemm fuq

fejn tkun magħhom għal dejjem, għall-etermità. Tkun hemm, Habib ta' kull wiehed li jmut, f'kull parti tturmentata ta' pajjiżna. Tkun hemm tibki biex tfarraġhom, biex tħaddanhom miegħek, taqbdilhom idhom u tibdel il-biża' tagħhom fil-fiduċja tiegħek. Inti tinsab hemm għax ma tabbanduna lil ħadd, għalkemm int abbandunak kulħadd. Inti tkun hemm għax il-biża', it-tbatija u l-ingustizzja tal-mewt tiegħek ħallsu għal kull wiehed u waħda minna. Inti qiegħed hemm, inti n-nifs ta' dawk li f'dawn il-jiem ħadu l-aħħar nifs. Inti hemm, qiegħed hemm biex jieħdu n-nifs għal dejjem. Tidher biss tama, imma din hi iktar minn tama, hija ċ-ċertezza ta' mħabbtek bla limiti.

## WERREJ TAT-TALB

<b>De Profundis (Salm 130)</b>	<b>9</b>
<b>Fil-mewt ta' Reliġjuż/a</b>	<b>10</b>
<b>Fil-mewt ta' Saċerdot</b>	<b>10</b>
<b>Fil-mewt ta' Żagħżuġh/a</b>	<b>11</b>
<b>Għal min imut b'mewt ħabta u sabta</b>	<b>11</b>
<b>Għal persuna li mietet wara marda twila</b>	<b>11</b>
<b>Għal persuna li wegġġġhetni</b>	<b>7</b>
<b>Għal xi persuna għażiża</b>	<b>7</b>
<b>Għall-Agonizzanti</b>	<b>14</b>
<b>Għall-Ġenituri</b>	<b>6</b>
<b>Għall-Ġenituri u l-Benefatturi</b>	<b>7</b>
<b>Għall-Koppji miżżewġa</b>	<b>6</b>
<b>Għall-Mejtin</b>	<b>9</b>
<b>Għall-Ulied</b>	<b>5</b>
<b>Ibqa' magħna (Anna Maria Canopi)</b>	<b>16</b>
<b>Il-Midinbin għandhom prijorità (Santa Fawstina Kowalska)</b>	<b>14</b>
<b>Inti qieghed hemm (Ernesto Olivero fil-pandemija tal-Covid-19)</b>	<b>19</b>
<b>Jekk thobbni, tibkix (Santu Wistin)</b>	<b>16</b>
<b>Kurunella b'suffraġju tal-Erwieħ tal-Purgatorju</b>	<b>15</b>
<b>Lil Marija, Omm it-trabi li ma twildux</b>	<b>19</b>
<b>Offerta tal-Quddiesa b'suffraġju tal-Erwieħ tal-Purgatorju</b>	<b>5</b>
<b>Supplika lil Ġesù għall-Erwieħ tal-Purgatorju</b>	<b>11</b>
<b>Talba għal ġenituri f'miscarriage</b>	<b>18</b>
<b>Talba għall-ħajja (Papa Benedittu XVI)</b>	<b>17</b>
<b>Talba lil Ġesù Kurċifiss</b>	<b>8</b>
<b>Talba lil Ġesù Sagramentat</b>	<b>11</b>
<b>Talba lil Marija Santissima għall-Erwieħ tal-Purgatorju</b>	<b>8</b>
<b>I-iktar minsija</b>	
<b>Talba ta' ġenituri f'miscarriage</b>	<b>18</b>
<b>Talba universali għall-Erwieħ tal-Purgatorju - Litanija</b>	<b>12</b>
<b>Titlaqniex (Frère Roger ta' Taizé)</b>	<b>17</b>



PROĠETT PARROĊĊA SAN ĠORG  
2020-2022

Il-mejjet huwa ħuk

